

घणो न रुआरीमि रसनिधि राणां
हाणे हलां तोसां छदे सभु माणां ॥

जावकु पेरनि खे तोखां न लगायां
बाबा जो कसमु आ वेणी न गुथायां
अचीं जे हेकर हिति चंवरु झुलायां
सचु थी चवां मां स्वामी सियाणा ॥१॥

दान जी गली अ में कीन कयां झेड़ो
खुशि थी खारायां मखण जो टेरो
निधरि निमाणीअ भूरल करि भेरो
अची पसु त बृज जा हाल निमाणा ॥२॥

कांहि लिखी लेख में जानिब जुदाई
मूरु न सठी थिये मिठल मांदाई
तो खां सवाय आहे उमिरि अजाई
पथिक पखियुनि खां कयां थी पुछाणां ॥३॥
मथे ते रखी मजां आज्ञा मां तुंहिजी

सभेई कंदसि स्वामी मन तुंहिजे जी
लजिड़ी रखिजि जंहि खे कयो थई पंहिजी
सूरनि कया आहिनि सभु अंग साणां ॥४॥

हालु बृज जो .बुधु हाणे सारो
लुक थी लगे सजण सारो सियारो
आंसुनि जो वहे दरियाहु नियारो
जड़ चेतन आहिनि विकल वेगाणां ॥५॥

बघड़नि वांगे भासनि थियूं गायूं
ततल तेल जियां वर्षा खे भायूं
टांडा वसाइनि चंड जूं सहायूं
गोपियुनि दिलियुनि में घुमनि था घाणां ॥६॥

बिना मुंद जे हिति पतझड़ आई
दावानल दाही बृज भूमि सभाई
हाणे न अचिजि तूं श्याम सुखदाई
सुठा दींह अचनि पोइ दिसिजि अब्राणा ॥७॥

कोयलि जी कूक दिलि टूक करे थी
पी पी पपीहे हिये हूक भरे थी
दामिनी दिसी दिलिड़ी डरे थी

नेठि वसाईदो प्रभू वतन वेगाणा ॥८॥

व्याकुल थी विरहणि पीय पीय पुकारियो

जलचर थलचर सभिनी रुआरियो

ललिता लालनु ईदो दूरहूं देखारियो

द्रियनि वाधायूं था लयूं ऐं लाणां ॥९॥

गद् गद् थी मिलिया युगल विहारी

सुखनि जी साइत साहिब संवारी

गरीबि श्रीखण्डि गढ़िजी चवनि बलहारी

खाराइनि युगल खे मखण जा चाणां ॥१०॥